

హరిశ్చంద్రుడి ఆత్మ

(మనకు ఆదర్శనీయుడైన పౌరాణిక చక్రవర్తి సత్యారాధన మానివేసి సత్యాన్వేషణ సాగించబోతున్నట్లు నిరూపించే ఒక హాస్యపూరితమైన చిత్ర సమస్య)

సత్యంకోసం సకలకష్టాలూ పడి, తద్వారా తన ఖ్యాతి ప్రపంచమంతా చాటి, శాశ్వతంగా “సత్య హరిశ్చంద్రు”డనే పేరు సంపాదించుకున్న హరిశ్చంద్ర చక్రవర్తి తన అవతారం చాలించిన తరువాత ఆయనగారి ఆత్మనేరుగా బ్రహ్మ లోకానికి వెళ్ళింది. బ్రహ్మ ఆదిలో సత్యాన్ని వేదరూపంగా తననోట ఉచ్చరించినవాడు కనక హరిశ్చంద్రుడి ఆత్మ బ్రహ్మలోకంలో ఉండేటట్టు ఏర్పాటు జరిగింది.

బ్రహ్మలోకవాసులైన ఋష్యాదులు హరిశ్చంద్రుడి ఆత్మకు బ్రహ్మాండమైన స్వాగతం ఇచ్చారు. ఆ సందర్భంలో ఒక స్వాగత పత్రం కూడా చదవబడింది. అందులో గమనించదగిన ముక్కలు ఈ కింద ఇస్తున్నాను:

“... హే సత్యప్రియా, నీ రాకవల్ల మా లోకం పావనమయింది... నీ సమక్షాన మేమారాధించే సత్యం దాదాపూ అన్యత మనిపించుతున్నది - దివిటీ వెలుగున దీపం కాంతి హీనంగా కనిపించినట్టు!... నీయందు మాకున్న వాత్సల్య గౌరవాలు ప్రకటించటానికి ఈ లోకాన్ని ఇక ముందునుంచీ సత్యలోకమని పిలుస్తాం...”

ఈ స్వాగత పత్రంతో హరిశ్చంద్రుడి తల తిరగలేదు. భూలోకంలో ఆయన ఇంతకు వెయ్యింతల పొగడ్తకు అలవాటు పడిపోవటం వల్ల, ఆయన తల తిరిగేదేమిటో అదివరకే తిరిగింది. ఇక తిరగటానికెక్కడా అవకాశం లేదు. పొగడ్తను వినయంతో స్వీకరించటానికి కూడా కొంత అభ్యాసం ఉండాలి. ఆ అభ్యాసం హరిశ్చంద్రుడికి తగినంతగా ఉండింది కనక ఇప్పుడాయన ఋష్యాదులు సమర్పించుకున్న స్వాగతపత్రాన్ని చక్కని, తూచిన వినయంతో స్వీకరించాడు.

హరిశ్చంద్రుడి రాకతో సత్యలోకం చాలా బాగుపడ్డదని చెప్పాలి. వెనకటి మాదిరిగా ఋష్యాదులిప్పుడు ఒకరితో ఒకరు పరాచకాలాడటం మానేశారు. హాస్యమూ, కోపమూ,

విచారమూ మొదలైన ఉద్రేకాలు అసత్యానికి మంచి ఎరువు. సత్యం ఉద్రేకరహితమైనది. నిరపాయమైన ఉద్రేకాలు కూడా సత్యానికి హానికలిగించుతై. అందుచేత ఋష్యాదులిప్పుడు బొత్తిగా ఉద్రేకరహితమైన జీవితం గడుపుతూ అతి గాంభీర్యంతో ప్రవర్తించుతున్నారు.

ఈ విధంగా కొన్నివేల సంవత్సరాలు గడిచింది. ఈలోపుగా హరిశ్చంద్రుడి ఆత్మకు అనేక మార్పులు జరుగుతూ ఉన్నై. ఆయనకు సత్యలోక జీవితం రుచించటంలేదు. ఆయన ఆత్మ ముఖ్యంగా చంద్రమతీ లోహితాస్యల కోసం తపించుచున్నది. అందులోనూ ముఖ్యంగా చంద్రమతి!

పాపం, చంద్రమతి, ఏ గోలోకంలోనో ఉంది. ఎంత సాధువు! ఎటువంటి భార్య! ఎన్ని కష్టాలు పడ్డది! తన సత్యప్రియత్వాన్ని ఎట్లా అర్థం చేసుకుంది! ఆమె జ్ఞాపకం రాగానే హరిశ్చంద్రుడికి దుఃఖం పొంగి వచ్చింది. వెనక ఆమెను తను కాల కౌశికుడికి విక్రయించినప్పటి దృశ్యాలు జ్ఞాపకం వచ్చినై. అప్పటికి నిజంగా తనకు సరిగా తెలియదు - చంద్రమతినీ, లోహితాస్యణ్ణీ విడిచి ఉండటమంటే ఏమిటో. కనుకనే తను సాహసించి అంతపని చెయ్యగలిగాడు. ఆ విశ్వనాథుడి దయవల్ల తన కష్టాలు గట్టెక్కి తనకు చంద్రమతీ, లోహితులు తిరిగి లభించింది, తిరిగి తను వారిని శాశ్వతంగా పోగొట్టుకొనేటందుకా? ఎంత అన్యాయం?

తను సత్యప్రియుడైతే కావచ్చు. కాని తనకు కావలసినవి ఇంకా ఉన్నై. అవేవీ ఈ సత్యలోకంలో లేవు. తను ఇంకా ఇక్కడ ఇట్లా ఎంతకాలం ఉండాలి?

ఒకనాడు నారద మహాముని కనిపించినప్పుడు హరిశ్చంద్రుడు ఆయన శరణుజొచ్చి తన మానసిక స్థితి కాస్తా చెప్పుకున్నాడు.

నారదులవారు అంతా విని చిరునవ్వు నవ్వి తల పంకించి “పిచ్చివాడా, ఇట్లా ఎంతకాలంనించీ బాధపడుతున్నావు?” అన్నారు.

“చాలా కాలంనించీ.”

“నీకు కావలసినప్పుడల్లా నీ భార్య పుత్రులను చూసి రావచ్చునే! నీకేమిటి అడ్డం?”

హరిశ్చంద్రుడు ఒక్క గంతువేసి గోలోకానికి పరిగెత్తాడు. అక్కడ ఒక చక్కని పచ్చికబయలుమీద, తన మాదిరిగానే నోరులేని సాధుజంతువులైన గోవులమధ్య చంద్రమతి పరధ్యానంగా కూర్చుని ఉంది.

హరిశ్చంద్రుడు భార్యను చూడగానే ఒక్క కేకపెట్టి అమాంతం ఆమెను కావిలించుకున్నాడు. భర్తను చూడగానే చంద్రమతి ముఖం వికసించిన పద్మం అయింది. ఇద్దరూ ఆనందం పట్టలేక ఏడుస్తున్నారు.

“నేనిక మిమ్మల్ని చూసే ఆశకూడా వదులుకున్నాను. ఇంతకాలమూ వీరే నా అనుచరులు. వీరి స్నేహం కూడా తీరిపోతున్నది. నేనిక భూలోకానికి తిరిగిపోవాలి!” అంటూ చంద్రమతి తమవంక విశాలమైన అమాయకపు కళ్ళతో చూసే ఆవుల్ని చూపింది.

హరిశ్చంద్రుడు కంగారుతో, “ఏమిటి? ఏమిటి?” అన్నాడు. తనకు మళ్ళీ భూమి మీద పునర్జన్మ సంప్రాప్తమవుతున్నదని చంద్రమతి భర్తకు తెలియజేసింది.

“మరి నేను?” అన్నాడు హరిశ్చంద్రుడు.

“మీరిప్పుడెక్కడ? మీకు మళ్ళీ జన్మ సంప్రాప్తమయ్యేలోపల నేనెన్ని జన్మలెత్తాలో!”

“నన్ను కాకుండా - ” హరిశ్చంద్రుడు పైన అనలేకపోయినాడు.

“నేనేం చెయ్యను?” అన్నది చంద్రమతి హరిశ్చంద్రుడి మొహం నిమురుతూ.

“నేను పునర్జన్మ ఎత్తేవరకు ఆగలేవా? నీ పాతివ్రత్య మహిమ అందుకు చాలదా?” అన్నాడు హరిశ్చంద్రుడు.

“ఏ మహిమకూడా విధిని ఏమీచెయ్యలేదు. మనిద్దరి హృదయాలు ఒకటికాని, కర్మ పరిపాకం ఒకటికాదు. కర్మను సమంగా పంచుకునే యోగ్యత ఉంటే నేను మీతోపాటు సత్యలోకంలోనే ఉండేదాన్ని!”

హరిశ్చంద్రుడి హృదయంలో ఒక క్షణంపాటు విప్లవం రేగింది. ఇది అన్యాయం. దౌర్జన్యం! విధి ఆత్మలకింత తారతమ్యం కల్పించటం -

ఆ ధోరణిలో ఇంకా ఆలోచించినట్టయితే ఆయనలోనించి ఒక సామ్యవాద సిద్ధాంతం పుట్టి ఉండును. కాని ఉత్తమ లోకవాసులకు సామ్యవాదం అలవడదు. అక్కడ స్వార్థానికే ఎక్కువ చలామణి.

హరిశ్చంద్రుడు మళ్ళీ సత్యలోకానికి వచ్చి నారదులవారిని దర్శించాడు.

“స్వామీ! నేనిక్కడ ఇంకా ఎంతకాలం ఉండాలి?”

“భూలోకంలో నీ ఖ్యాతి ఎంతకాలం ఉంటుందో అంత కాలమూ నువ్విక్కడ ఉండవచ్చును.”

“అదెట్లా తెలుస్తుంది?”

“పో! కలికాలంలోకి వెళ్ళిరా! నీ ఆత్మ దేశకాలాలకు అతీతమైనది.”

హరిశ్చంద్రుడి ఆత్మ మరుక్షణమే కలికాలానికి వచ్చి వాలింది. అంతటా కలయ తిరిగింది. చెప్పుకుంటున్నారు! - తన పేరంతటా చెప్పుకుంటున్నారు. అంత ఆరాటంలో కూడా ఆనందం కలిగింది హరిశ్చంద్రుడికి.

కలికాలంలో ఇంకో వెయ్యి సంవత్సరాలు ముందుకు వెళ్ళి చూశాడు హరిశ్చంద్రుడు. ఇంకా చెప్పుకుంటున్నారు!

మరో వెయ్యి సంవత్సరాల తరవాత కూడా చెప్పుకుంటూనే ఉన్నారు.

ఒక్కసారిగా నాలుగువేల సంవత్సరాలు ముందుకు వెళ్ళి చూశాడు హరిశ్చంద్రుడు. దిగ్భ్రమ కలిగింది. అంతటా తన పేరే. తన పేర నాటకాలు! హరికథలు! సినిమాలు! పోస్టర్లు! ఏ గోడమీద చూసినా తనబొమ్మే - తనమాదిరిగా మాత్రం లేదు.

“ఎంత సత్యప్రియులు! ఇదా కలికాలం?” అనుకున్నాడు హరిశ్చంద్రుడు.

ఈ కలికాలపు జీవితం ఏమిటో చూడాలనిపించింది హరిశ్చంద్రుడికి. అగోచరుడు కనక ప్రపంచం యావత్తూ తిరిగాడు. ఆయనకు కలిమహత్యం తెలిసిపోయింది.

తను పొరపాటు పడ్డాడు. వీరెవరూ సత్యప్రియులు కారు. అంతా అసత్యప్రియులే. ఇదంతా వట్టి కపటనాటకం. పత్రికలలో ప్రకటనల లగాయతు పార్లమెంటు చర్చలవరకూ ప్రతిదీ సర్వాబద్ధం - అంతా వంచన.

ఈ అసత్యప్రియత్వం చూస్తున్నకొద్దీ ఆయన ఆత్మ విశ్వాసం కొంచెంకొంచెమే తిరిగిరాసాగింది. ఈ ప్రపంచం తనకు వద్దు. తన ఆరాటం ఉపశమిస్తుంది. ఈ కలిజీవితం ఇంకా కొంతచూసి తన ఆరాటం సొంతంగా పోగొట్టుకుని సత్యలోకానికి పోదామని హరిశ్చంద్రుడు అక్కడా అక్కడా తిరగసాగాడు.

ఒక విచిత్రమైన గదిలో గాజుబుడ్లూ అవీ పెట్టుకుని ఒక వృద్ధుడు ఏదో చేస్తున్నాడు. ఆయన్ను చూడగానే “ఇతనెవరో సత్యాన్వేషి!” అనిపించింది హరిశ్చంద్రుడికి. తన కన్న ఈ ముసలాడే గొప్పవాడనే ఆలోచన హరిశ్చంద్రుణ్ణి బాధించసాగింది. తను సత్యప్రియుడే కాని సత్యాన్వేషి కాడు. తన జీవితంలో తన సత్యప్రియత్వం తన హృదయాన్ని వేధించుకుతిన్నది. ఈ ముసలాడికి సత్యాన్వేషణలో బుర్ర తప్ప హృదయం ఏ మాత్రమూ పనిచెయ్యటం లేదు. ఎంత అదృష్టవంతుడు.

కాని ఈ ముసలాణ్ణి గురించి తనను చెప్పుకున్నట్టు చెప్పుకోరు. ముసలాడికి ఆ యావ కూడా ఉన్నట్టులేదు. ఎంత అన్యాయం? ముసలాడు సత్యలోకంలో ఉన్నట్టుపించుకోవటానికి ప్రయత్నించాడు హరిశ్చంద్రుడు. చాత కాలేదు. కలికాలంలో మానవులు అన్యాయం చెయ్యటమేకాక మానవులకు అన్యాయం జరగటం కూడా జాస్తేనేమో!

హరిశ్చంద్రుడు అక్కణ్ణించి బయలుదేరాడు. ఒక తోటలో భార్యాభర్తలిద్దరు మధ్యకుర్రవాణ్ణి కూర్చోబెట్టి సరదాగా కాలక్షేపం చేస్తున్నారు. కుర్రవాడు తల్లివంక తిరిగినప్పుడు తండ్రి, తండ్రికేసి తిరిగినప్పుడు తల్లి పిల్లవాడి జడపట్టుకు లాగుతూ పిల్లవాడికి కోపం తెప్పించి “నేను కాదురా, అమ్మ” అనీ, “నేను కాదురా, నాన్న!” అనీ అబద్ధాలాడుకుంటున్నారు. పొంగిపోతున్న హృదయంతో హరిశ్చంద్రుడీ ఆట చూస్తున్నాడు.

వీరికి సత్యలోకంలో స్థానం లేదు! కాని వారిని చూస్తున్నంతసేపూ, ఆ ఆడుతున్నది తనూ, చంద్రమతీ, లోహితుడూ అనిపిస్తున్నది.

హరిశ్చంద్రుడు సాగి వెళ్ళాడు.

ఒకచోట రోడ్డుమీద ఒక పెద్దమనిషి ఒక నిర్భాగ్యుణ్ణి నిలవేసి, “ఎప్పుడిస్తావోయ్ దబ్బా?” అంటున్నాడు.

“తొందరపెట్టకు బాబూ! ఇంకో నెలలో తప్పకుండా ఇస్తాను. ఉద్యోగం పోయి చస్తున్నాను!” అన్నాడు నిర్భాగ్యుడు.

“ఎట్లా ఇస్తావు నెలలో? ఇన్ని సార్లడిగించుకోకపోతే ఇవ్వననో, సంవత్సరానికో పది సంవత్సరాలకో ఇస్తాననో చెప్పరాదూ? రేపూ, వారం, నెలా - ఎందుకిట్లా వాయిదాలూ?”

నిర్భాగ్యుడు దీనంగా చూశాడు.

వాడికి సత్యలోకంలో స్థానం లేదు. కాని ఆ నిర్భాగ్యుణ్ణి చూస్తే తనని తాను అద్దంలో చూసుకున్నట్టుంది! తను కూడా నక్షత్రకుడికి ఇట్లాగే వాయిదా పెట్టాడు. సమయానికి కాలకౌశికుడు తటస్థపడకపోతే తన గతి కూడా ఈ నిర్భాగ్యుడి గతే అయేది!

హరిశ్చంద్రుడు అక్కణ్ణించి సాగాడు. ఒకచోట మత చర్చ జరుగుతున్నది. అంతా పండితులే కాని మత తారతమ్యాలు కలవారు. మత గ్రంథాలు ముందు పెట్టుకొని ఒకే మాటలోనించి విరుద్ధమైన అర్థాలు లాగుతున్నారు. మానవాతీతమైన సత్యాన్ని ప్రకటించేటందుకు మానవ కల్పితమైన భాష చాలదని హరిశ్చంద్రుడు అర్థం చేసుకున్నాడు. అక్కడి నించి సాగి ఆయన ముందుకు నడవసాగాడు.

ఒకచోట ఒక పిల్లవాడు బొమ్మలపుస్తకం తల్లి పక్కనే కూర్చుని తిరగవేస్తున్నాడు. తల్లి ఊలుతో జోళ్ళు అల్లుతున్నది. పిల్లవాడు అకస్మాత్తుగా “అమ్మా! అమ్మా! ఇదుగోనే రెండబ్బాయిలు!” అన్నాడు.

“రెండబ్బాయిలు కాదు నాన్నా! ఇద్దరబ్బాయిలు!” అన్నది తల్లి నవ్వుతూ.

“రెండబ్బాయిలు అబద్ధమా, నిజమా?” హరిశ్చంద్రుడు ఆశ్చర్యపడ్డాడు.

“ఇదిగో, ఇంకో బొమ్మే, అమ్మా! కుక్కబొమ్మ” అన్నాడు కుర్రాడు. తల్లి బొమ్మకేసి చూసి “కుక్క కాదు నాన్నా! తోడేలు” అన్నది.

“కాదు.”

ఈ కుర్రాడికి సత్యలోక ప్రాప్తిలేదు. హరిశ్చంద్రుడి ఆత్మలో చెప్పతరం కాని ఆవేదన పుట్టింది. సత్యలోకం చేరాడు. ఆయన ఎక్కడా ఆగకుండా బ్రహ్మ దగ్గరకు వెళ్ళాడు. నారదుడూ, ఇతర ఋషులూ అక్కడే ఉన్నారు.

హరిశ్చంద్రుడు అందరికీ నమస్కారం చేసి “నే నిక్కడ ఉండలేను. నాకు శలవిప్పించండి!” అన్నాడు.

అందరూ ఆశ్చర్యంతో చూశారు. నారదుడు మాత్రం నవ్వాడు.

“ఏమిటి, హరిశ్చంద్రా?” అన్నారంతా.

“నే నిక సత్యారాధన మానేసి సత్యాన్వేషణకు పోతున్నాను. సత్యాన్వేషణ చెయ్యకుండా సత్యారాధన అసంభవమని తెలుసుకున్నాను. జన్మలో ఎన్నడూ సత్యాన్వేషణ చెయ్యని నాకు ‘సత్యప్రియు’డని బిరుదు ఎట్లా వచ్చిందో తెలియకుండా ఉంది!” అన్నాడు హరిశ్చంద్రుడు. అందరూ ఒకరి మొహాలోకరు చూసుకున్నారు.

మొదటి ముద్రణ : ప్రజామిత్ర, 3 సెప్టెంబర్ 1939